



www.oljan.fo

Jan Müller

25 - 12 - 2012

Kinverjar nærkast fýroyska markinum

Gevur kanadiska stjórnin grønt ljós fyri sølu av einum av størstu kanadisku oljufeløgnum, NEXEN, so fer almenna kinesiska oljufelagið CNOOC, sum er eitt tað størsta í heiminum, skjótt at standa á odda fyri fleiri leitiloyvum tætt við fýroyska markið. Kinverjar nærkast Kinesiski íløguhugurin kring heim tykist ongan enda at fáa. Seinastu árin hava vit sæð, hvussu kinverskar fyrirkur, fyri tað mesta almennar fyrirkur, hava gjørt innrás í øðrum heimspørtum so sum Afrika og Suðuramerika. Nú er túrurin so av álvara komin til Europa, har kinesiskar fyrirkur serstakliga hyggja eftir europeiskum fyrirkum, sum hava atgongd til orku, her ikki minst olju og gass. Vit hava í seinastuni hoyrt um kinesiskar fyrirkur, sum vilja gera milliardaílgur í Grønlandi fyri at fáa hendur á týðningarmiklum málm og sjáldsomum mineralum. Men olja og gass stendur eisini ovarliga á listanum hjá Kina. Hetta gav at býta herfyri, tá størsta almenna kinesiska oljufelagið CNOOC, China National Offshore Oil Company legði eitt boð inn uppá tað stóra kanadiska oljufelagið NEXEN fyri ikki minni enn góðar 75 milliardir krónur. Næst størst í Norðsjónum Nexen, sum hevur áhugamál í Kanada og Meksikanska Flógvanum er eisini sera virkið í Norðsjónum, har tað er næst størsti framleiðari av olju í bretskum øki. Flaggskipið hjá felagnum er Buzzard oljukeldan eystan fyri Aberdeen. Hon var funnin av táverandi kanadiskum oljufelag, sum eisini varð við í fyrireikingunum til eina fýroyska oljuvinnu. Nú kinverjar vilja keypa NEXEN koma teir eitt stórt lop nærri fýroyska landgrunninum, tí kanadiska oljufelagið hevur fleiri leitiloyvi vestan fyri Hetland og entá onkur heilt tætt upp at fýroyska markinum, har felagið eisini er fyristøðufelag. Við seinastu útbjóðingina á bretskum landgrunninum varð Nexen tillutað fleiri leitiloyvi á Atlantsmótinum millum Hetland og Fýroyar. Higartil hava partaeigararnir hjá Nexen góðtikið at selja til kinesiska felagið.

Nú skal stjórin gevandi endaligt ja og roknað verður við eini góðtøku av søluni. Kinesiska felagið vil rinda 25,5 dollarar fyri partabrævið, sum um tað kemur til eina avtalu, vil vera tann størsta íløgan kinesisk fyritøka hevur gjørt nakrantíð uttan fyri Kina. Vert er eisini at bíta merki í, at almenna kinesiska oljufelagið herfyri keypti nærurum helvtina av oljuterminalinum Flotta í Orknoyggjunum frá kanadiska oljufelagnum Talisman. Eisini Suðurkorea og Japan Tað vísir seg annars at vera ein støðugt vaksandi áhugi hjá fleiri londum í Asia, umframt Kina eisini Japan og Suðurkorea at gera íløgur í oljuleiting í Norðsjónum og ikki minst vestan fyri Hetland. Hyggja vit eftir feløgnum, sum hava leitiroyvi og fingi nýggj leitiroyvi vestan fyri Hetland og harvið eisini tætt við føroyska markið, so eru fleiri japansk og suðurkoreansk feløg. Við yvirtøkuni av Nexen melder Kina seg eisini á banan. Eingin ivi er um, at asiatisku feløgini, sum oftast eru almenn oljufeløg, ið vilja gera nógv fyri at fáa hendur á olju og gass til sínar hungrandi heimamarknaðir, eisini hava eyguni eftir Føroyum. Herfyri kunngjórði Jarðfeingi, at tað hevur fingið umsókn frá felag ella feløgum, sum vilja hava loyvi at leita eftir olju og gass í tí sokallaða Gullhorninum í ein landssynning úr Føroyum. Enn vita vit ikki, hvør tað er, sum hevur søkt, men tað kunnu eisini vera asiatiskt feløg. Statoil boring Um Statoil við síni boring næsta ár rakar við olju og gass ella fær týðandi nýggja vitan um landgrunninum, so kann tað eisini koma at skapa áhuga hjá eitt nú oljufeløgum í Kina, Japan og Suðurkorea, nú hesi royna at liggja fram við í grannalagnum. Feløg úr Japan og Suðurkorea hava eisini verið við í leiting í Føroyum. Í hesum sambandi er eisini vert at hava í huga, at tá tað almenna suðurkoreanska oljufelagið keypti bretska oljufelagið Dana Petroleum, so fylgdu eisini umleið 28% av føroyska oljufelagnum Faroe Petroleum við í keypinum. Keldur - www.nexen.com og oljan.fo Kort og myndir Frá útbjóðingunum vestan fyri Hetland síggja vit, hvussu tætt upp at føroyska markinum Nexen hevur leitiroyvi. Buzzard oljukeldan eystan fyri Aberdeen sum er juvelurin í norðsjóvarkrúnuni hjá Nexen Flotta oljuterminalurin á Orknoyggjunum, sum kinverjar nú eiga helvtina av